



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ៤៧.អនក្រ.បក

អនុក្រឹត្យ
ស្តីពី

ការផ្តល់ឋានៈសាស្ត្រាចារ្យក្នុងវិស័យការពារជាតិ

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី២៥ ខែកញ្ញា ឆ្នាំ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៧ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងការពារជាតិ
- បានឃើញព្រះរាជក្រមលេខ នស/រកម/០១៩៦/០១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងអប់រំ យុវជន និងកីឡា
- បានឃើញព្រះរាជក្រមលេខ ជស/រកម/១១៩៧/០៥ ចុះថ្ងៃទី០៦ ខែវិច្ឆិកា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីលក្ខន្តិកៈទូទៅចំពោះយោធិននៃកងយោធពលខេមរភូមិន្ទ
- បានឃើញព្រះរាជក្រមលេខ នស/រកម/១២០៧/០៣២ ចុះថ្ងៃទី០៨ ខែធ្នូ ឆ្នាំ២០០៧ ដែលប្រកាសឱ្យប្រើច្បាប់ស្តីពីការអប់រំ
- បានឃើញព្រះរាជក្រឹត្យលេខ នស/រកត/០៧០១/២៣៧ ចុះថ្ងៃទី១៨ ខែកក្កដា ឆ្នាំ២០០១ ស្តីពីការកែសម្រួលតួនាទីភារកិច្ចនិងរចនាសម្ព័ន្ធបាត់តាំងរបស់អគ្គបញ្ជាការដ្ឋាននៃកងយោធពលខេមរភូមិន្ទ
- បានឃើញព្រះរាជក្រឹត្យលេខ នស/រកត/០៣០៣/១២៩ ចុះថ្ងៃទី៣១ ខែមីនា ឆ្នាំ២០០៣ ស្តីពីការទទួលស្គាល់គុណភាពអប់រំឧត្តមសិក្សា
- បានឃើញអនុក្រឹត្យលេខ៦៥ អនក្រ.បក ចុះថ្ងៃទី១៤ ខែកញ្ញា ឆ្នាំ២០០០ ស្តីពីការប្រព្រឹត្តទៅរបស់ក្រសួងការពារជាតិ



- បានឃើញអនុក្រឹត្យលេខ៥៤ អនក្រ.បក ចុះថ្ងៃទី១៣ ខែមិថុនា ឆ្នាំ២០០២ ស្តីពីលក្ខណវិនិច្ឆ័យនៃការបង្កើតសាកលវិទ្យាល័យ
- បានឃើញអនុក្រឹត្យលេខ៥៥ អនក្រ.បក ចុះថ្ងៃទី២៦ ខែមិថុនា ឆ្នាំ២០០៣ ស្តីពីការដំឡើងសាលានាយទាហានក្នុងតំណែងទៅជាសាលានាយទាហានសកម្ម មានកម្រិតស្មើគ្រឹះស្ថានឧត្តមសិក្សា
- បានឃើញអនុក្រឹត្យលេខ៦១ អនក្រ.បក ចុះថ្ងៃទី២១ ខែកញ្ញា ឆ្នាំ២០០៤ ស្តីពីការដំឡើងឋានៈសាលាពេទ្យកងយោធពលខេមរភូមិន្ទទៅជាវិទ្យាស្ថានវិទ្យាសាស្ត្រសុខាភិបាលកងយោធពលខេមរភូមិន្ទ
- បានឃើញអនុក្រឹត្យលេខ១៣២ អនក្រ.បក ចុះថ្ងៃទី២៨ ខែវិច្ឆិកា ឆ្នាំ២០០៦ ស្តីពីការប្តូរឈ្មោះនិងដំឡើងឋានៈវិទ្យាស្ថានយោធាកម្ពុជា ទៅជាសាកលវិទ្យាល័យការពារជាតិ
- បានឃើញអនុក្រឹត្យលេខ៣៨ អនក្រ.បក ចុះថ្ងៃទី១៩ ខែកុម្ភៈ ឆ្នាំ២០០៩ ស្តីពីការប្រែក្លាយសាលានាយទាហានចម្រុះទៅជាវិទ្យាស្ថានទ័ពជើងគោក
- បានឃើញអនុក្រឹត្យលេខ១២ អនក្រ.បក ចុះថ្ងៃទី១៥ ខែមករា ឆ្នាំ២០១០ ស្តីពីការប្រែក្លាយសាលាជំនាញឯកទេសចម្រុះទៅជាវិទ្យាស្ថានបច្ចេកទេសយោធាតេជោ ហ៊ុន សែន
- បានទទួលការឯកភាពពីគណៈរដ្ឋមន្ត្រីក្នុងសម័យប្រជុំពេញអង្គ នាថ្ងៃទី១៨ ខែមករា ឆ្នាំ២០១៣

សម្រេច
ជំពូកទី១
បទប្បញ្ញត្តិទូទៅ

មាត្រា ១.-

អនុក្រឹត្យនេះមានគោលបំណងលើកកម្ពស់គុណវុឌ្ឍិរបស់គ្រូបង្រៀន/យោធាចារ្យ ដើម្បីរួមចំណែកអភិវឌ្ឍការបណ្តុះបណ្តាលធនធានមនុស្ស នៅតាមគ្រឹះស្ថានឧត្តមសិក្សាចំណុះក្រសួងការពារជាតិឱ្យមានគុណភាពខ្ពស់។

មាត្រា ២.-

អនុក្រឹត្យនេះ មានគោលដៅដូចខាងក្រោម៖

- រៀបចំនីតិវិធីនិងយន្តការសម្រាប់ការប្រឡងជ្រើសរើសសាស្ត្រាចារ្យនិងផ្តល់ឋានៈជាសាស្ត្រាចារ្យ
- កំណត់លក្ខខណ្ឌរបស់បេក្ខជនដែលអាចប្រឡងជ្រើសរើសជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យ។

មាត្រា ៣.-

អនុក្រឹត្យនេះមានវិសាលភាពអនុវត្តចំពោះគ្រូបង្រៀន/យោធាចារ្យ នៅតាមគ្រឹះស្ថានឧត្តមសិក្សាចំណុះក្រសួងការពារជាតិ ដែលមានបំណងទទួលឋានៈជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យក្នុងវិស័យការពារជាតិនៃព្រះរាជាណាចក្រកម្ពុជា។

ជំពូកទី២

ក្រុមប្រឹក្សាជាតិផ្តល់ឋានៈសាស្ត្រាចារ្យក្នុងវិស័យការពារជាតិ

មាត្រា ៤.-

ត្រូវបានបង្កើតក្រុមប្រឹក្សាជាតិផ្តល់ឋានៈសាស្ត្រាចារ្យក្នុងវិស័យការពារជាតិ សរសេរដោយអគ្គនាយក
ថា **ក.ជ.ស.ក.ជ.** ដែលមានសមាសភាពមកពី៖



- តំណាងក្រសួងការពារជាតិ	១រូប	ប្រធាន
- តំណាងទីស្តីការគណៈរដ្ឋមន្ត្រី	១រូប	សមាជិក
- តំណាងក្រសួងអប់រំ យុវជន និងកីឡា	១រូប	សមាជិក
- សាស្ត្រាចារ្យក្នុងវិស័យការពារជាតិ	៦រូប	សមាជិក។

សមាសភាព**ក.ជ.ស.ក.ជ.** មានអាណត្តិ៣(បី)ឆ្នាំ ហើយអាចបន្តអាណត្តិរបស់ខ្លួនសាជាថ្មីទៀត។ សមាសភាពសាស្ត្រាចារ្យក្នុងវិស័យការពារជាតិជាសមាជិក**ក.ជ.ស.ក.ជ.** ត្រូវជ្រើសរើសដោយរដ្ឋមន្ត្រី ក្រសួងការពារជាតិ។

សមាសភាពជាក់ស្តែងនៃ**ក.ជ.ស.ក.ជ.** ត្រូវតែងតាំងដោយអនុក្រឹត្យ។

មាត្រា ៥.-

ក.ជ.ស.ក.ជ. មានតួនាទីនិងភារកិច្ចដូចតទៅ៖

- អនុម័តនិងកែសម្រួលបទបញ្ជាផ្ទៃក្នុងរបស់**ក.ជ.ស.ក.ជ.**
- កំណត់បែបបទស្តីពីការប្រឡងជ្រើសរើសសាស្ត្រាចារ្យ
- អនុម័តយល់ព្រមលើសមាសភាពគណៈមេប្រយោគសម្រាប់វាយតម្លៃសាស្ត្រាចារ្យ
- អនុម័តយល់ព្រមលើលទ្ធផលនៃការវាយតម្លៃរបស់គណៈមេប្រយោគ
- រៀបចំនិងអនុម័តគម្រោងថវិកាសម្រាប់ដំណើរការប្រឡងជ្រើសរើសសាស្ត្រាចារ្យ
- ទទួលនិងដោះស្រាយបណ្តឹងតវ៉ារបស់គណៈមេប្រយោគឬបេក្ខជន
- បំពេញភារកិច្ចផ្សេងៗទៀត តាមការប្រគល់ជូនរបស់រាជរដ្ឋាភិបាល។

មាត្រា ៦.-

សមាជិក**ក.ជ.ស.ក.ជ.** ត្រូវចូលរួមប្រជុំតាមការអញ្ជើញរបស់ប្រធាន។

មាត្រា ៧.-

ក.ជ.ស.ក.ជ. ត្រូវប្រជុំយ៉ាងតិច២(ពីរ)ដង ក្នុង១(មួយ)ឆ្នាំ។

ការប្រព្រឹត្តទៅនៃអង្គប្រជុំនិងរបៀបរបបការងាររបស់**ក.ជ.ស.ក.ជ.** ត្រូវកំណត់ក្នុងបទបញ្ជាផ្ទៃក្នុង របស់**ក.ជ.ស.ក.ជ.** ។

មាត្រា ៨.-

ក.ជ.ស.ក.ជ. មានសិទ្ធិអញ្ជើញតំណាងក្រសួង ស្ថាប័នពាក់ព័ន្ធ ទីប្រឹក្សា ឬព្រឹទ្ធាចារ្យដែលមាន បទពិសោធក្នុងការបណ្តុះបណ្តាលវិស័យការពារជាតិ ដើម្បីចូលរួមប្រជុំតាមការចាំបាច់។

ក.ជ.ស.ក.ជ. អាចទទួលទីប្រឹក្សាបច្ចេកទេស អ្នកជំនាញការជាតិឬអន្តរជាតិមួយចំនួនតាមការ ចាំបាច់។

មាត្រា ៩.-

ក.ជ.ស.ក.ជ. មាននាយកដ្ឋានបុគ្គលិកនៃក្រសួងការពារជាតិ ជាលេខាធិការដ្ឋាន។ លេខាធិការដ្ឋាន**ក.ជ.ស.ក.ជ.** មានមន្ត្រីបម្រើការងារមកពីក្របខ័ណ្ឌកងយោធពលខេមរភូមិន្ទ។

មាត្រា ១០.-

ក.ជ.ស.ក.ជ. មានប្រភពធនធានមកពីថវិកាជាតិដែលជាកញ្ចប់ថវិការបស់ក្រសួងការពារជាតិ និង ថវិកាបានមកពីការដាក់ពាក្យប្រឡងរបស់បេក្ខជនឬប្រភពផ្សេងៗទៀត។



មាត្រា ១១._

ក.ជ.ស.ក.ជ.មានសិទ្ធិប្រើត្រាដោយឡែក ដើម្បីដំណើរការការងាររបស់ខ្លួន។

ជំពូកទី៣

**ឋានៈសាស្ត្រាចារ្យក្នុងវិស័យការពារជាតិ
និងលក្ខខណ្ឌអប្បបរមានៃសម្រាប់ការប្រឡងជ្រើសរើស**

មាត្រា ១២._

ឋានៈសាស្ត្រាចារ្យក្នុងវិស័យការពារជាតិ ត្រូវបានកំណត់ដូចខាងក្រោម៖

- សាស្ត្រាចារ្យជំនួយ
- សាស្ត្រាចារ្យរង និង
- សាស្ត្រាចារ្យ។

មាត្រា ១៣._

បេក្ខជនដែលអាចប្រឡងជ្រើសរើសជាសាស្ត្រាចារ្យទៅតាមកម្រិតនីមួយៗដូចមានចែងក្នុងមាត្រា ១២ខាងលើនេះបាន ត្រូវបំពេញលក្ខខណ្ឌអប្បបរមាដូចខាងក្រោម៖

ក- សាស្ត្រាចារ្យជំនួយ

- មានសញ្ញាបត្រចាប់ពីកម្រិតក្រោយបរិញ្ញាបត្រដែលទទួលស្គាល់ដោយក្រសួងការពារជាតិនិង/ឬក្រសួងអប់រំ យុវជន និងកីឡាឬសញ្ញាបត្រសមមូលដែលមានតម្លៃស្មើដែលទទួលស្គាល់ដោយគណៈកម្មាធិការពិនិត្យវាយតម្លៃកម្រិតសញ្ញាបត្រនិងលិខិតបញ្ជាក់ការសិក្សា
- មានអត្ថបទស្រាវជ្រាវដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកឬនៅក្នុងទស្សនាវដ្តីវិទ្យាសាស្ត្រអន្តរជាតិ
- បានដឹកនាំធ្វើនិក្ខេបបទឬបានធ្វើជាអ្នកជំនួយការដឹកនាំធ្វើនិក្ខេបបទ
- បាននិងកំពុងបង្រៀនមួយមុខវិជ្ជាដោយឯករាជ្យនិងស្រាវជ្រាវនៅគ្រឹះស្ថានបណ្តុះបណ្តាលវិស័យការពារជាតិ
- បានចូលរួមស្រាវជ្រាវនិងបោះពុម្ពផ្សាយសៀវភៅសិក្សាពាក់ព័ន្ធនឹងជំនាញរបស់ខ្លួន
- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្តន្ទាទោសដាក់ពន្ធនាគារពីបទឧក្រិដ្ឋឬបទមជ្ឈិម។

ខ- សាស្ត្រាចារ្យរង

- បានបម្រើការងារជាសាស្ត្រាចារ្យជំនួយយ៉ាងតិច៤(បួន)ឆ្នាំ
- មានអត្ថបទស្រាវជ្រាវថ្មីដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកឬនៅក្នុងទស្សនាវដ្តីវិទ្យាសាស្ត្រអន្តរជាតិ
- បានចូលរួមសន្និសីទអន្តរជាតិដោយធ្វើបទឧទ្ទេសឬធ្វើបទបង្ហាញជាផ្លូវរូបភាព
- បានចូលរួមស្រាវជ្រាវនិងបោះពុម្ពផ្សាយសៀវភៅសិក្សាពាក់ព័ន្ធនឹងជំនាញរបស់ខ្លួន។



- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្ដន្ទាទោសដាក់ពន្ធនាគារពីបទឧក្រិដ្ឋឬបទមជ្ឈិម។

គ- សាស្ត្រាចារ្យ

- បានបម្រើការងារជាសាស្ត្រាចារ្យរងយ៉ាងតិច៥(ប្រាំ)ឆ្នាំ
- មានសញ្ញាបត្របណ្ឌិត
- មានអត្ថបទស្រាវជ្រាវថ្មីដែលបានផ្សព្វផ្សាយក្នុងទស្សនាវដ្តីវិទ្យាសាស្ត្រក្នុងស្រុកឬនៅក្នុងទស្សនាវដ្តីវិទ្យាសាស្ត្រអន្តរជាតិ
- បានចូលរួមសន្និសីទអន្តរជាតិដោយធ្វើបទឧទ្ទេសឬធ្វើបទបង្ហាញជាផ្ទាំងរូបភាព
- បានចូលរួមស្រាវជ្រាវនិងបោះពុម្ពផ្សាយសៀវភៅសិក្សាពាក់ព័ន្ធនឹងជំនាញរបស់ខ្លួន
- មិនធ្លាប់មានកំហុសវិជ្ជាជីវៈឬមិនធ្លាប់ត្រូវបានផ្ដន្ទាទោសដាក់ពន្ធនាគារពីបទឧក្រិដ្ឋឬបទមជ្ឈិម។

មាត្រា ១៤.-

លក្ខខណ្ឌលម្អិតពាក់ព័ន្ធនឹងជំនាញនីមួយៗក្នុងវិស័យការពារជាតិ សម្រាប់ការប្រឡងជ្រើសរើសសាស្ត្រាចារ្យតាមឋានៈនីមួយៗ ត្រូវកំណត់ដោយសេចក្តីសម្រេចរបស់**ក.ជ.ស.ក.ជ.**។

ជំពូកទី៤
នីតិវិធីនៃការជ្រើសរើស
ផ្នែកទី១

នីតិវិធីនៃការជ្រើសរើសគណៈមេប្រយោគ

មាត្រា ១៥.-

សាកលវិទ្យាធិការឬនាយកគ្រឹះស្ថានបណ្តុះបណ្តាលវិស័យការពារជាតិ ត្រូវបញ្ជូនបញ្ជីសមាសភាពគណៈមេប្រយោគមួយដែលរៀបចំឡើងដោយគណៈកម្មាធិការបច្ចេកទេសនៃគ្រឹះស្ថានរបស់ខ្លួន យោងតាមលក្ខខណ្ឌដូចមានចែងក្នុងមាត្រា១៧នៃអនុក្រឹត្យនេះ ទៅ**ក.ជ.ស.ក.ជ.** ដើម្បីសុំការអនុម័តយល់ព្រម។ **ក.ជ.ស.ក.ជ.**ត្រូវផ្តល់ការយល់ព្រមឬបដិសេធលើសមាសភាពគណៈមេប្រយោគក្នុងរយៈពេល១៥(ដប់ប្រាំ) ថ្ងៃនៃថ្ងៃធ្វើការ។ ក្នុងករណីបដិសេធ **ក.ជ.ស.ក.ជ.**ត្រូវឆ្លើយតបជាលាយលក្ខណ៍អក្សរអំពីមូលហេតុនៃការបដិសេធនៅសាកលវិទ្យាធិការឬនាយកគ្រឹះស្ថានបណ្តុះបណ្តាលវិស័យការពារជាតិពាក់ព័ន្ធ ដើម្បីធ្វើការរៀបចំសមាសភាពជាថ្មីឡើងវិញ។ បន្ទាប់ពីទទួលបានការយល់ព្រមលើសមាសភាពគណៈមេប្រយោគ សាកលវិទ្យាធិការឬនាយកនៃគ្រឹះស្ថានបណ្តុះបណ្តាលវិស័យការពារជាតិពាក់ព័ន្ធ ត្រូវបញ្ជូនបញ្ជីសមាសភាពគណៈមេប្រយោគនេះទៅរដ្ឋមន្ត្រីក្រសួងការពារជាតិដើម្បីធ្វើការតែងតាំង។

មាត្រា ១៦.-

គណៈមេប្រយោគដែលទទួលបានការតែងតាំង មានឆន្ទានុសិទ្ធិក្នុងការវាយតម្លៃលើបេក្ខជនដើម្បីទទួលបានឋានៈសាស្ត្រាចារ្យណាមួយ។



មាត្រា ១៧._

សមាសភាពគណៈមេប្រយោគសម្រាប់ការប្រឡងជ្រើសរើសសាស្ត្រាចារ្យត្រូវមានដូចខាងក្រោម៖

ក- សាស្ត្រាចារ្យជំនួយ

សមាសភាពគណៈមេប្រយោគមានចំនួន៧(ប្រាំពីរ)រូប ដូចខាងក្រោម៖

- សាស្ត្រាចារ្យដែលមានឋានៈចាប់ពីសាស្ត្រាចារ្យរងនិងមានអតីតភាពយូរជាងគេជាប្រធាន
- សាស្ត្រាចារ្យដែលមានឋានៈចាប់ពីសាស្ត្រាចារ្យជំនួយជាសមាជិកដែលក្នុងនោះត្រូវមានសាស្ត្រាចារ្យក្នុងឋានៈណាមួយមកពីជំនាញឯកទេសនៃមុខវិជ្ជាដែលបេក្ខជនទទួលបន្ទុកបង្រៀន។

ខ- សាស្ត្រាចារ្យរង

សមាសភាពគណៈមេប្រយោគមានចំនួន៧(ប្រាំពីរ)រូប ដូចខាងក្រោម៖

- សាស្ត្រាចារ្យដែលមានអតីតភាពយូរជាងគេជាប្រធាន
- សាស្ត្រាចារ្យដែលមានឋានៈចាប់ពីសាស្ត្រាចារ្យរងជាសមាជិកដែលក្នុងនោះត្រូវមានសាស្ត្រាចារ្យឬសាស្ត្រាចារ្យរងមកពីជំនាញឯកទេសនៃមុខវិជ្ជាដែលបេក្ខជនទទួលបន្ទុកបង្រៀន។

គ- សាស្ត្រាចារ្យ

សមាសភាពគណៈមេប្រយោគមានចំនួន៥(ប្រាំ)រូប ដូចខាងក្រោម៖

- សាស្ត្រាចារ្យដែលមានអតីតភាពយូរជាងគេជាប្រធាន
- សាស្ត្រាចារ្យចំនួន២(ពីរ)រូបជាសមាជិក
- សាស្ត្រាចារ្យដែលអញ្ជើញមកពីគ្រឹះស្ថានបណ្តុះបណ្តាលវិស័យការពារជាតិដទៃទៀតចំនួន២(ពីរ)រូបជាសមាជិក។

ផ្នែកទី២

នីតិវិធីនៃការប្រឡងជ្រើសរើសសាស្ត្រាចារ្យនិងការផ្តល់ឋានៈ

មាត្រា ១៨._

ចំនួនសាស្ត្រាចារ្យគ្រប់កម្រិតរបស់គ្រឹះស្ថានឧត្តមសិក្សានីមួយៗក្នុងវិស័យការពារជាតិ ត្រូវកំណត់ដោយប្រកាសរបស់រដ្ឋមន្ត្រីក្រសួងការពារជាតិ។

មាត្រា ១៩._

បេក្ខជនដែលមានបំណងប្រឡងជ្រើសរើសឋានៈសាស្ត្រាចារ្យក្នុងវិស័យការពារជាតិដូចមានចែងក្នុងមាត្រា១២នៃអនុក្រឹត្យនេះត្រូវដាក់ពាក្យស្នើសុំទៅគ្រឹះស្ថានបណ្តុះបណ្តាលវិស័យការពារជាតិដោយភ្ជាប់មកជាមួយនូវ៖

- ពាក្យស្នើសុំប្រឡងជ្រើសរើស
- ច្បាប់ចម្លងសញ្ញាបត្រវិជ្ជាជីវៈ
- ផែនការអភិវឌ្ឍន៍វិជ្ជាជីវៈរបស់បេក្ខជន
- លិខិតបញ្ជាក់ទោសស្នេហា



- ឯកសារផ្សេងៗទៀតតាមការចាំបាច់។

គំរូពាក្យស្នើសុំសម្រាប់ការប្រឡងជ្រើសរើស ត្រូវកំណត់ដោយសេចក្តីសម្រេចរបស់**ក.ជ.ស.ក.ជ.**។

មាត្រា ២០.-

បែបបទនៃការប្រឡងជ្រើសរើស ត្រូវកំណត់ដោយសេចក្តីសម្រេចរបស់**ក.ជ.ស.ក.ជ.**។

មាត្រា ២១.-

សាកលវិទ្យាធិការឬនាយកគ្រឹះស្ថានបណ្តុះបណ្តាលវិស័យការពារជាតិ ត្រូវបញ្ជូនលទ្ធផលនៃការវាយតម្លៃរបស់គណៈមេប្រយោគទៅ**ក.ជ.ស.ក.ជ.** ដើម្បីសុំការយល់ព្រម។ រាល់ការជំទាស់ណាមួយរបស់**ក.ជ.ស.ក.ជ.** ត្រូវមានការបញ្ជាក់ឱ្យបានច្បាស់អំពីមូលហេតុនៃការជំទាស់។

ក្នុងករណីមានវិការៈខាងទម្រង់ណាមួយក្នុងនីតិវិធីនៃការប្រឡងជ្រើសរើសដែលអាចធ្វើនិយតកម្មបាន **ក.ជ.ស.ក.ជ.** ត្រូវធ្វើការបញ្ជាក់ឱ្យបានច្បាស់លាស់ ដោយតម្រូវឱ្យគណៈមេប្រយោគកែតម្រូវឡើងវិញ។

បេក្ខជនដែលមិនយល់ព្រមនឹងលទ្ធផលនៃការវាយតម្លៃរបស់គណៈមេប្រយោគ មានសិទ្ធិប្តឹងតវ៉ាទៅ**ក.ជ.ស.ក.ជ.** ដើម្បីស្នើសុំពិនិត្យឡើងវិញ។ ក្នុងការពិនិត្យលើបណ្តឹងតវ៉ានេះ **ក.ជ.ស.ក.ជ.** ត្រូវគោរពតាមអំណាចឆន្ទានុសិទ្ធិរបស់គណៈមេប្រយោគដែលមានចែងក្នុងមាត្រា១៦នៃអនុក្រឹត្យនេះ។

នីតិវិធីនៃការដោះស្រាយបណ្តឹងតវ៉ារបស់បេក្ខជន ត្រូវកំណត់ដោយសេចក្តីសម្រេចរបស់**ក.ជ.ស.ក.ជ.**។

មាត្រា ២២.-

បន្ទាប់ពីទទួលបានការយល់ព្រមពី**ក.ជ.ស.ក.ជ.** លើលទ្ធផលនៃការវាយតម្លៃរបស់គណៈមេប្រយោគ និងមិនមានការប្តឹងតវ៉ាណាមួយលើលទ្ធផលនៃការវាយតម្លៃរបស់គណៈមេប្រយោគសាកលវិទ្យាធិការឬនាយកគ្រឹះស្ថានបណ្តុះបណ្តាលវិស័យការពារជាតិតាក់ព័ន្ធ ត្រូវបញ្ជូនលទ្ធផលប្រឡងរបស់បេក្ខជនជូនរដ្ឋមន្ត្រីក្រសួងការពារជាតិដើម្បីរៀបចំស្នើតែងតាំង។

ឋានៈជាសាស្ត្រាចារ្យជំនួយ សាស្ត្រាចារ្យរងនិងសាស្ត្រាចារ្យ ត្រូវតែងតាំងដោយព្រះរាជក្រឹត្យ។

ជំពូកទី៥

បន្ទុកការងាររបស់សាស្ត្រាចារ្យ

មាត្រា ២៣.-

បន្ទុកការងាររបស់សាស្ត្រាចារ្យតាមកម្រិតនីមួយៗ ត្រូវកំណត់ដោយប្រកាសរបស់រដ្ឋមន្ត្រីក្រសួងការពារជាតិ។

ជំពូកទី៦

អន្តរប្បញ្ញត្តិ

មាត្រា ២៤.-

ក្រោយពេលអនុក្រឹត្យនេះចូលជាធរមាន នៅពេលដែលមិនទាន់មានសាស្ត្រាចារ្យជំនួយសាស្ត្រាចារ្យរងនិងសាស្ត្រាចារ្យ រាជរដ្ឋាភិបាលត្រូវរៀបចំស្នើតែងតាំងផ្តល់ឋានៈជាសាស្ត្រាចារ្យជំនួយ សាស្ត្រាចារ្យរង និងសាស្ត្រាចារ្យមួយចំនួនតាមការចាំបាច់ តាមសំណើរបស់រដ្ឋមន្ត្រីក្រសួងការពារជាតិ។



**ជំពូកទី៧
អវសានប្បញ្ញត្តិ**

មាត្រា ២៥.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងការពារជាតិ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃ ទី ០៥ ខែ កុម្ភៈ ឆ្នាំ ២០១៣



សម្តេចអគ្គមហាសេនាបតីតេជោ ហ៊ុន សែន

កន្លែងទទួល:

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា២៥
- រាជកិច្ច
- ឯកសារ កាលប្បវត្តិ

**ឧបសម្ព័ន្ធនៃអនុក្រឹត្យលេខ ៤៧ អនក្រ.បក ចុះថ្ងៃទី ០៥ ខែ កុម្ភៈ ឆ្នាំ ២០១៣
ស្តីពីការផ្តល់ឋានៈសាស្ត្រាចារ្យក្នុងវិស័យការពារជាតិ**

សន្ទានុក្រម

- ១- វិស័យការពារជាតិ: សំដៅដល់ដែនសមត្ថកិច្ចក្នុងការការពារបូរណភាពដែនដី និងអធិបតេយ្យរបស់ជាតិ។
- ២- គ្រូបង្រៀន: សំដៅដល់បុគ្គលដែលមិនមែនជាយោធាចារ្យ ហើយដែលបង្រៀនមុខវិជ្ជាទូទៅនៅតាមគ្រឹះស្ថានសិក្សានៃក្រសួងការពារជាតិ។
- ៣- យោធាចារ្យ: សំដៅដល់យោធិនដែលបង្រៀនជំនាញវិជ្ជាជីវៈយោធា ហើយដែលត្រូវបានទទួលការតែងតាំងដោយប្រកាសរបស់ក្រសួងការពារជាតិ។
- ៤- សាស្ត្រាចារ្យ: សំដៅដល់គ្រូបង្រៀន ឬយោធាចារ្យ ដែលបានទទួលឋានៈតាមអនុក្រឹត្យស្តីពីការផ្តល់ឋានៈសាស្ត្រាចារ្យក្នុងវិស័យការពារជាតិ។

